



PRIM'AWLA TAL-QORTI ĊIVILI

ONOR. IMĦALLEF MARK SIMIANA, LL.D

Rikors Ġuramentat Numru 287/2017 MS

Paul Anthony Sant

Vs.

**Nicholas sive Colin Sant u Sharika Sant, kif ukoll il-verrieta ta' Michael Sant li
ġew imsejha fil-kawża b'digriet tal-20 ta' Ġunju 2017 u li b'digriet tad-9 ta'
Novembru 2023 ġew identifikati bħala li huma Carmen sive Lina Sant,
Simerson Sant, Sylvander Sant, Sephora Sant, Svetlana Sant u Samanta Sant**

Illum, 2 ta' Ġunju 2025

Kawża Numru: 2

Il-Qorti,

1. Rat ir-rikors ġuramentat preżentat mill-attur fit-30 ta' Marzu 2017, li permezz tiegħu, wara li ippremetta dan li ġej:

Illi kif jirrizulta mill-atti tar-rikors guramentat numru 551/2016 LSO, ir-rikorrenti u l-intimati, flimkien ma' terzi, huma ko-proprjetarji tal-proprjeta' konsistenti f'pompa tal-fuel bl-isem ta' 'Dad's Service Station & Car Wash' licenzjata u b'numru ta' servizzi u bini ancillari maghha, fil-passat bl-isem ta' 'Shell Service Station', fi Triq il-Mosta, San Pawl il-Bahar, inkluza l-art kollha ta' kejl ta' aktar minn elf u tliet mitt metru kwadru (1,300m) li qabel kienet maghrufa tal-Erbgha Mwiezeb, originarjament proprjeta' ta' Joseph Sant, li jigi missier ir-rikorrenti u nannu tal-intimat, li miet fl-1974;

Illi l-esponenti ghandu sehem ta' kwart (1/4) indiviz mill-imsemmija proprjeta' u negozju, filwaqt li l-intimati ghandhom sehem ta' nofs (1/2) indiviz, u t-terzi, li huma l-eredi ta' Michael Sant hu r-rikorrenti, ghandhom ir-rimanenti kwart (1/4) indiviz;

Illi l-imsemmija proprjeta', inkluza fiha n-negozju tal-pompa tal-fuel diga' operativa, kienet inghatat permezz ta' koncessjoni enfitewtika temporanja ghal perjodu komplessiv ta' hamsin (50) sena permezz ta' att ippubblikat min-Nutar Maurice Gambin fil-5 ta' Lulju 1966;

Illi kif dejjem jirrizulta mill-atti tar-rikors guramentat numru 551/2016 LSO, l-intimat Nicholas Sant f'xi zmien beda jopera l-pompa tal-fuel u jikkupa l-art kollha in kwistjoni, wahdu u/jew flimkien mal-intimata martu, u kompla jaghmel dan anke wara l-iskadenza tal-koncessjoni enfitewtika fil-5 ta' Lulju 2016;

Illi l-istess intimati wrew ix-xewqa li jkomplu joperaw il-pompa u n-negozju in kwistjoni, tant li pprezentaw ir-rikors guramentat 551/2016 LSO, bil-ghan li din Onorabbli Qorti tiddividi l-proprjeta' immobbli kollha b'tali mod li l-intimati jigu assenjati l-parti mill-proprjeta' immobbli komuni indiviza li fuqha jinsabu l-pompa u n-negozju ancillari bl-isem ta' 'Dad's Service Station & Car Wash', filwaqt li n-nofs l-iehor tal-art jinqasam bejn ir-rikorrenti u l-eredi tal-mejjet Michael Sant;

Illi r-rikorrenti jikkontendi li mal-iskadenza tal-koncessjoni enfitewtika fil-5 ta' Lulju 2016 a tenur tal-Artikolu 1521 tal-Kodici Civili, il-proprjeta' immobbli bil-benefikati u miljoramenti kollha li fiha inkluz in-negozju fuq imsemmi, saru proprjeta' shiha u assoluta tal-partijiet u tal-eredi ta' Michael Sant solidament u indivizament bejniethom, fl-ishma indikati fil-paragrafu numru tnejn (2);

Illi in oltre, il-fatt li l-intimati baqghu joperaw in-negozju u jikkupaw il-proprjeta' shiha mertu ta' din il-kawza u tal-kawza numru 551/2016 LSO, minghajr ebda kunsens u/jew ftehim tar-rikorrent, jfisser li b'effett mill-5 ta' Lulju 2016, l-esponenti ghandu jigi kkompensat ghal sehm ta' kwart (1/4) indiviz mill-istess negozju u proprjeta', u dan ghal-

perjodu kollu li l-intimati jibqghu hekk jokkupaw u joperaw l-imsemmija proprjeta' u negozju a skapitu tar-rikorrenti bhala koproprietarju tal-istess;

Illi r-rikorrenti Paul Sant jaf dawn il-fatti personalment u b'hekk ma kellu ebda għażla oħra hlief li jipprocedi permezz ta' din il-kawza.

L-istess attur issokta jitlob lil din il-Qorti, prevja kull dikjarazzjoni xierqa u opportuna, jogħgħobha:

1. Tiddikjara, li l-proprjeta' konsistenti fil-pompa tal-fuel bl-isem ta' 'Dad's Service Station & Car Wash' licenzjata u b'servizzi u bini ancillari magħha, fil-passat bl-isem ta' 'Shell Service Station', fi Triq il-Mosta, San Pawl il-Baħar, u n-negozju kollu gestit mill-istess, u kif ukoll l-art kollha ta' kejl ta' aktar minn elf u tliet mitt metru kwadru (1,300m²) fuq parti ta' liema jinsab l-istess negozju, liema art qabel kienet magħrufa tal-Erbgha Mwiezeb, originarjament proprjeta' ta' Joseph Sant, inkluż bil-miljoramenti kollha li saru fiha, inkluza l-art kollha ta' kejl ta' aktar minn elf u tliet mitt metru kwadru (1,300m²), huma proprjeta' assoluta tal-partijiet u ta' terzi, in kwantu r-rikorrenti għandu sehem ta' kwart (1/4) indiviz, l-intimati għandhom sehem ta' nofs (1/2) indiviz, u l-eredi ta' Michael Sant għandhom sehem ta' kwart (1/4) indiviz;

2. Tiddikjara li b'effett mill-5 ta' Lulju 2016 ossia' d-data tal-iskadenza tal-koncessjoni enfitewtika, l-intimati qegħdin jokkupaw u jgestixxu l-imsemmija art u n-negozju relattiv, esklussivament għalihom a skapitu tar-rikorrenti;

3. Tiddikjara u tordna li r-rikorrenti għandu jigi kkompensat għal seħmu ta' kwart (1/4) indiviz mill-istess negozju u proprjeta', u dan għall-perjodu kollu li l-intimati jibqghu hekk jokkupaw u joperaw l-imsemmija proprjeta' u negozju a skapitu tar-rikorrenti bhala ko-proprjetarju tal-istess;

4. Tillikwida, inkluż bil-hatra ta' periti nominandi, il-kumpens xieraq spettanti lir-rikorrenti rapprezentanti seħmu ta' kwart (1/4) indiviz mill-istess negozju u proprjeta', u dan għall-perjodu kollu li l-intimati jibqghu hekk iġestixxu u jokkupaw in-negozju u l-proprjeta';

5. Tordna u tikkundanna lill-intimati jħallsu lir-rikorrenti s-somma hekk likwidata fir-raba' talba;

Bl-ispejjeż kollha ta' din il-kawza, u l-ispejjeż kollha ancillari, kollox kontra l-intimati, li huma minn issa ngunti in subizzjoni.

2. Rat ir-risposta ġuramentata preżentata mill-konvenuti fis-26 t'April 2017¹, li permezz tagħha huma eċċepew dan li ġej:

1. Li in linea preliminari, l-esponenti umilment jeċċepixxu l-*lis alibi pendens* fir-rigward tal-ewwel talba rikorrenti, stante li l-mertu ta' din it-talba huwa l-mertu ta' proċeduri pendenti quddiem din l-Onorabbli Qorti fl-ismijiet *Nicholas sive Colin Sant et vs. Paul Sant et* (551/2016 LSO), liema proċeduri jikkonsistu f'talba għad-diviżjoni tal-art mertu tal-proċeduri odjerni u li kieku din l-Onorabbli Qorti kellha tisma' u tiddeċiedi dwar din l-ewwel talba rikorrenti, dan jista' jwassal għal sitwazzjoni fejn l-istess mertu jiġi deċiż diversament mill-istess qorti.

2. Li mingħajr preġudizzju għas-suespost u subordinatament, it-tielet u r-raba' talbiet rikorrenti huma kontradittorji u kunfligġenti stante li permezz tat-tielet talba, ir-rikorrent qiegħed jitlob lil din l-Onorabbli Qorti tordna li jingħata "... *sehmu ta' kwart indiviż mill-istess negozju* ..." filwaqt li permezz tar-raba' talba tiegħu, ir-rikorrent qiegħed jitlob "*kumpens xieraq*", liema kuncetti huma kompletament separati u distinti u għalhekk it-talbiet kif ġew magħmula huma improponibbli.

3. Li wkoll mingħajr preġudizzju għas-suespost, ir-rikorrent għandu se mai ikun intitolat għal kumpens għall-użu tal-art mill-esponenti mid-data tal-iskadenza tal-konċessjoni emfitewtika, ossia mill-5 ta' Lulju 2016, liema kumpens jingħad li għandu jiġi stabbilit bil-mod idoneju, iżda hija kategorikament miċhuda l-pretenzjoni li r-rikorrent għandu jew b'xi mod jista' jkollu dritt għal sehem min-negozju tal-esponenti.

4. Li wkoll mingħajr preġudizzju għas-suespost u subordinatament, il-liċenzja li b'riżultat tagħha, l-esponenti joperaw in-negozju tagħhom fuq il-fond mertu tal-proċeduri odjerni mhix u ma tistax tiġi kkunsidrata bħala benefikat u/jew miljorament ai termini tal-Artikolu 1521 tal-Kodiċi Ċivili, Kap. 16 tal-Liġijiet ta' Malta, stante li l-għoti tagħha huwa neċessarjament marbut mal-persuni li huma liċenzjati sabiex joperaw mill-fond in kwistjoni, kif ukoll għalhekk l-għoti tal-istess liċenzja, kif ukoll kull trasferiment relattiv għaliha, huwa soġġett għall-approvazzjoni tal-awtorità li ħarġitha, ossia l-Awtorità ta' Malta dwar ir-Riżorsi. Di più, din il-liċenzja kienet inxtrat mill-awtur tal-esponent, liema trasferiment ġie approvat mill-istess awtorità li ħarġet il-liċenzja, u llum il-liċenzja tgħajjat lill-esponent biss.

5. Li in oltre, li kieku din l-Onorabbli Qorti kella tilqa' t-talba tar-rikorrenti għal "... *sehmu ta' kwart indiviż mill-istess* ..."

¹ Fol.10.

negozju ...", ir-rikorrent ikun qiegħed jibbenifika mhux biss minn liċenzja li ma għandu l-ebda jedd għaliha għaliex ingħatat strettament u limitatament lil dawk li ħallsu għaliha u li ġew approvati mill-awtorità kompetenti, iżda talli jkun qiegħed jibbenifika minn ftehim li ntlaħaq mill-esponenti mat-terz fornitur tal-petrol li r-rikorrent mhux parti minnu.

6. Li wkoll mingħajr preġudizzju għas-suespost, in-negozju tal-petrol station mibnija fuq l-art mertu tal-proċeduri odjerni huwa intrinsikament marbut mal-petrol station li tinsab innahha l-oħra tal-istess triq li wkoll hija proprjetà tal-intimati; di fatti, dawn iż-żewġ petrol stations joperaw taħt l-istess numru tat-Taxxa fuq il-Valur Miżjud, jimpjegaw numru ta' impjegati komunement kif ukoll jiġġeneraw il-profitti komunement.

7. Salv eċċezzjonijiet oħra.

3. Rat id-dikriet mogħti minn din il-Qorti kif diversament presjeduta fl-20 ta' Ġunju 2017² li bih ġiet ordnata l-kjamata fil-kawża tal-eredi ta' Michael Sant;
4. Rat li l-kjamati fil-kawża, għalkemm ġew notifikati, ma ressqu ebda twegiba u għalhekk ġew kontumaċi;
5. Rat is-sentenza parzjali mogħtija minn din il-Qorti kif diversament presjeduta fil-5 ta' Diċembru 2017³ li biha ġiet miċħuda l-ewwel eċċezzjoni tal-konvenuti, bl-ispejjeż ikunu determinati mas-sentenza finali;
6. Rat is-sentenza parzjali mogħtija minn din il-Qorti kif diversament presjeduta fil-15 ta' Diċembru 2022⁴;
7. Rat li fit-18 ta' Mejju 2023, il-konvenuti ġew awtorizzati jressqu appell mill-imsemmija sentenza parzjali tal-15 ta' Diċembru 2022;
8. Rat is-sentenza riċensjuri mogħtija mill-Qorti tal-Appell fit-18 ta' Jannar 2024, li biha ddeċidiet li: «...***thassar*** is-sentenza parzjali mogħtija fil-15 ta' Diċembru, 2022 minħabba li l-Ewwel Qorti ma setgħetx tagħti din is-sentenza qabel ma

² Fol.29.

³ Fol.45.

⁴ Fol.126.

tiddeċiedi l-ewwel ir-rikors tal-attur imressaq fid-29 ta' April, 2022. L-atti tal-kawża qegħdin jintbagħtu lura lill-Ewwel Qorti, impoġġija minn Imħallef li ma tkellimx fuq il-mertu tal-kawża, sabiex qabel tagħti s-sentenza tagħha tiddeċiedi r-rikors tal-attur imressaq fid-29 ta' April, 2022. Dan naturalment wara li r-rikors jiġi notifikat lill-partijiet l-oħra u jagħlaq it-terminu ta' għaxart ijiem li kien ġie mogħti lilhom bid-digriet tal-Ewwel Qorti mogħti fil-5 ta' Mejju, 2022. L-ispejjeż ta' dan l-appell għandhom jibqgħu bla taxxa bejn il-partijiet».

9. Rat li l-kawża giet riassenjata lil din il-Qorti kif presjeduta li appuntata mill-ġdid għall-udjenza tal-11 t'Ottubru 2024⁵;
10. Rat id-dikriet mogħti minn din il-Qorti kif presjeduta fit-28 t'Ottubru 2024, li bih wettqet dak li ordnat il-Qorti tal-Appell fis-sentenza preċitata;
11. Rat ix-xieħda u d-dokumenti miġbura, flimkien mal-atti proċesswali fl-intier tagħhom;
12. Rat in-noti ta' sottomissjonijiet li jinsabu fl-atti;
13. Semgħet it-trattazzjoni finali magħmula mid-difensuri tal-kontendenti;
14. Rat li l-kawża giet imħollija għall-udjenza tal-lum sabiex tiġi deċiża mill-ġdid;

Ikkunsidrat:

15. Illi din hija azzjoni li permezz tagħha l-attur irid jithallas kumpens talli l-konvenuti baqgħu jokkupaw u jmessu negozju minn proprjetà komuni anki wara li skadiet konċessjoni enfitewtika li kienet mogħtija fuq l-istess proprjetà.
16. Il-fatti rilevanti jistgħu jiġu riepilogati kif ġej:

⁵ Fol.159.

17. L-art in kwistjoni tinsab fi Triq il-Mosta f'San Pawl il-Baħar. L-attur jgħid li fuq din l-art, missieru Giuseppe Sant kien bena pompa tal-petrol fis-sena 1958 bl-isem ta' «Shell Service Station»⁶. L-attur jgħid li hu għex u ħadem f'din il-pompa flimkien ma' missieru għal xi snin, sakemm Giuseppe Sant iddeċieda li jikkonċedi din il-pompa lil ħu l-attur Nicholas Sant u lil Edgar Charles Smith għall-perijodu ta' ħamsa u għoxrin sena b'kuntratt magħmul fl-atti tan-Nutar Maurice Gambin fil-5 ta' Lulju 1966⁷. Fuq dan il-kuntratt l-enfitewti ingħataw il-fakultà li jgeddu l-konċessjoni għall-perijodu ta' ħamsa u għoxrin sena ulterjuri. Ġie miftiehem ukoll dan li ġej:

Il-konċessjonarji huma obbligati li jirrilaxxjaw il-fond fi stat tajjeb fit-terminazzjoni tal-konċessjoni.

18. Madwar sentejn wara, Nicholas Sant u Edgar Charles Smith kienu trasferew lill-kumpanija Shell Company (Malta) Ltd il-konċessjoni enfitewtika li kellhom għaż-żmien li kien fadal, u dan b'kuntratt ieħor magħmul fl-atti tal-istess Nutar Gambin fil-11 t'April 1968⁸.

19. Giuseppe Sant miet fit-30 ta' Jannar 1974, u għalhekk iċ-ċens beda jithallas lill-attur u lil ħutu⁹. Fil-31 ta' Marzu 1979, ir-responsabbiltà dwar il-liċenzi kollha tal-pompi tal-petrol għaddiet f'idejn il-Korporazzjoni Enemalta, li l-attur jgħid li kriet il-pompa in kwistjoni lil ċertu Neville Fenech¹⁰.

20. Il-konvenut xehed li kien f'dan iż-żmien li ġiet imposta l-ħtieġa ta' liċenza, li kienet ingħatat fir-rigward tal-pompa in kwistjoni l-ewwel darba fl-1 ta' Jannar 1976 u li kellha n-numru 079442/76¹¹.

21. L-enfitewsi temporanja ġiet prorogata għall-perijodu ta' ħamsa u għoxrin sena ulterjuri, biex b'hekk kellha tiskadi fl-4 ta' Lulju 2016.

⁶ Ara x-xieħda bl-affidavit tal-attur, a fol.56.

⁷ Fol.58.

⁸ Fol.66.

⁹ Ara x-xieħda bl-affidavit tal-attur, a fol.56.

¹⁰ Ara x-xieħda bl-affidavit tal-attur, a fol.56.

¹¹ Ara x-xieħda bl-affidavit tal-konvenut, a fol.99.

22. L-attur jgħid li fis-sena 1992, hūh Nicholas Sant reġgħa ħa f'idejh l-istess pompa bis-saħħa ta' skrittura privata tad-9 ta' Ġunju 1992. Dwar dan jaqbel il-konvenut, li jgħid li missieru ħallas is-somma ta' Lm50,000 lil Neville Fenech sabiex jikseb il-liċenza in kwistjoni¹².
23. Nicholas Sant (missier il-konvenut) baqa' jħaddem il-pompa għal xi sentejn oħra, imbagħad fis-sena 1996 għadda sehm minn din il-proprjetà lill-konvenuti b'titolu ta' donazzjoni magħmula b'kuntratt tat-3 ta' Ġunju 1966 fl-atti tan-Nutar Maurice Gambin¹³. Il-konvenut xehed ukoll li f'Diċembru 2015 huwa kien kiseb ukoll il-kwart indiviż tal-proprjetà li kien jappartjeni lil zijuh Giovanni Sant¹⁴.
24. L-attur xehed ukoll li fil-5 t'April 2016 irċieva l-ħlas tal-aħħar ċens, billi l-enfitewsi kellha tagħlaq fl-4 ta' Lulju 2016. Hu jgħid li l-enfitewta ma kinitx interessata fit-tiġdid tal-enfitewsi¹⁵, iżda minkejja dan, wara l-iskadenza tiegħu, il-konvenuti baqgħu jokkupaw din il-proprjetà u joperaw il-pompa in kwistjoni. Dan mingħajr ftehim mal-komproprjetarji l-oħrajn. L-attur jgħid: «...illi b'kollox is-Service Station għandu kejl ta' circa tomna u dan jikkonsisti f'maħżen, ħanut tat-tajers, ħanut tal-parts u aċċessorji, car wash b'ħames bays kif ukoll petrol station»¹⁶.
25. Il-konvenuti ressqu kawża f'Lulju tas-sena 2016 li għandha n-numru 551/2016 JVC għad-diviżjoni tal-art in kwistjoni, liema kawża għadha pendenti quddiem din il-Qorti, kif diversament presjeduta. Imbagħad fit-30 ta' Marzu 2017 saret din il-kawża.

Ikkunsidrat:

26. Illi esposti r-riżultanzi fattwali li jemerġu mill-provi, il-Qorti tħoss li jkun opportun illi tirrileva li l-provi mressqin fl-atti ta' din il-kawża huma tassew skarni. Meta din il-Qorti kif impoġġja ħadet qies tal-atti ta' din il-kawża meta ġiet biex tikkunsidra u tiddekreta r-rikors tal-attur tad-29 t'April 2022, fehmet li dan seta'

¹² Ara x-xieħda bl-affidavit tal-konvenut, a fol.99.

¹³ Fol.75.

¹⁴ Ara x-xieħda bl-affidavit tal-konvenut, a fol.100.

¹⁵ Fol.83.

¹⁶ Ara x-xieħda bl-affidavit tal-attur, a fol.57.

jkun konsegwenza tal-fatt li l-provi ingabru fl-atti tal-kawża bin-numru 551/2016 JVC, liema kawża qatt ma kienet formalment konnessa ma' din il-kawża. Għalhekk ingħatat opportunità lill-attur li jgħib kopja awtentikata ta' dawk il-provi u jeżebihom f'dawn l-atti. Il-konvenuti ma talbux opportunità simili. U minkejja li xi provi ġew eżebiti mill-attur skont id-dikriet mogħti minn din il-Qorti fit-28 t'Ottubru 2024, xorta jibqa' l-fatt li l-provi fl-atti huma tassew fqar.

27. B'danakollu l-Qorti sejra tislet dak li tista' mill-provi akkwiziżiti sabiex tasal għall-fehma tagħha fuq it-talbiet tal-attur u l-eċċezzjonijiet tal-konvenuti.

28. L-ewwel osservazzjoni li għandha ssir, u li sejra tinfluwixxi fuq kull konsiderazzjoni oħra sussegwenti, hija li l-konvenuti m'humix u qatt ma kienu l-enfitewti tal-art in kwistjoni. Għalkemm irriżulta li huma għandhom f'idejhom din l-art u kif ukoll li din l-art ilha f'idejhom sa minn snin sħaħ qabel skadiet l-enfitewsi temporanja konċessa minn Giuseppe Sant, jibqa' l-fatt li l-provi ma jurux li l-konvenuti qatt kienu l-enfitewti ta' dan il-ġid. Minn dan isegwi li l-konvenuti qatt ma kellhom l-obbligazzjoni li tmiss lil kull enfitewta li jrodd lura l-fond enfitewtiku lid-direttarju mat-tmiem tal-enfitewsi¹⁷.

29. Il-konsegwenza loġika ta' dan hija li r-relazzjonijiet tal-kontendenti ma jistgħux u m'għandhomx jitqiesu fil-kuntest tar-relazzjoni ġuridika li teżisti bejn direttarju u enfitewta. Kif qed taraha din il-Qorti, ir-relazzjoni tal-kontendenti għandha titqies abbażi tar-relazzjoni ġuridika tagħhom ta' komproprietarji.

30. Issa waħda mill-kwistjonijiet ewlenin bejn il-kontendenti f'din il-kawża tirrigwarda l-kwistjoni dwar jekk in-negożju u l-liċenza tal-pompa mibnija fuq l-art komuni humix ukoll komuni bejniethom jew le. Din hija kwistjoni li ma tidhirx li se tiġi deċiża fil-kawża bin-numru 551/2016 JVC, u dan peress li l-konvenuti, li ddeduċew dik il-kawża, ħallew barra mill-meritu tagħha kull kwistjoni dwar in-negożju u l-liċenza, u dan proprju għaliex il-konvenuti jippretendu li dan il-ġid partikolari huwa tagħhom biss, u li minnu l-attur u l-kjamati fil-kawża m'għandhom xejn.

¹⁷ Artikolu 1521(1) tal-Kodiċi Ċivili.

31. Kien għalhekk li l-attur ressaq din il-kawża, sabiex jiġi dikjarat li l-komunanza li hemm bejnu u bejn il-konvenuti u l-kjamati fil-kawża testendi ruġha anki għan-negozju u għal-liċenza tal-pompa, u konsegwentement huwa jmissu kumpens talli ġie deprivat mit-tgawdija ta' dak il-ġid komuni.
32. F'dan is-sens għalhekk il-Qorti tqis li t-tieni eċċezzjoni tal-konvenuti m'hijix fondata. Huwa minnu li f'ċertu mument i fir-rikors ġuramentat tiegħu l-attur jitlob sehm min-negozju imbagħad f'mument i oħrajn jitlob kumpens, iżda l-Qorti qed tifhem illi għall-attur sehm min-negozju huwa dan il-kumpens, u hekk qegħda tifhem it-talbiet tiegħu f'din il-kawża.
33. Imfissrin b'dan il-mod il-parametri tal-eżami li se jiġi kondott minn din il-Qorti, se jsiru issa l-konsiderazzjonijiet neċessarji sabiex il-Qorti tasal għall-konklużjoni tagħha.

Ikkunsidrat:

34. Illi mill-provi irriżulta illi l-pompa in kwistjoni kienet mibnija u operanti gabel ma ingħatat l-enfitewsi temporanja favur missier il-konvenut u Smith. Eventwalment l-enfitewsi ġiet trasferita lill-kumpanija Shell Company (Malta) Ltd, u sussegwentement ittieħdet mill-Korporazzjoni Enemalta u suċċessuri oħrajn tagħha li baqgħu iħallsu ċ-ċens lid-direttarji. Sadanittant il-pompa kienet qed tiġi ġestita minn operatori privati bi ftehim dirett mal-enfitewta, filwaqt li kull operatur privat li kien qed jieħu l-pompa f'idejh kien qed iħallas konsiderazzjoni pekunjarja lill-operatur preċedenti għat-trasferiment tal-liċenza, li jidher li l-ħtieġa għaliha nħolqot matul l-enfitewsi. Il-liċenza li qed tirreferi għaliha l-Qorti mhux dik ġenerika tal-pulizija li kienet meħtieġa għal kull fond kummerċjali fi żminijiet antiki, imma dik speċjali li kienet tinħareġ mill-awtoritajiet li minn żmien għal żmien kienu affidati bir-regolamentazzjoni tar-riżorsi f'Malta.
35. Issa l-pretensjoni tal-attur għall-komproprietà tan-negozju u tal-liċenza tal-pompa hija mibnija fuq dak li jgħid l-artikolu 1521(1) tal-Kodiċi Ċivili:

L-enfitewsi għal żmien tispiċċa bl-egħluq taż-żmien miftiehem espressament, u l-fond bil-miljoramenti jintradd lill-padrin dirett *ipso jure*.

36. Id f'id mal-artikolu 1521 hemm ukoll l-artikolu 1506, li jgħid hekk:

1506. (1) Il-miljoramenti kollha magħmulin miċ-ċenswalist huma tiegħu sakemm iddum l-enfitewsi.

(2) Huwa jista' jbidel il-għamla ta' dawn il-miljoramenti; iżda ma jistax jeqridhom mingħajr il-kunsens espress tal-padrin dirett.

37. Huwa għalhekk essenzjali li jiġi stabbilit x'għandu jinftehem bil-kelma «miljoramenti» imsemmija f'din id-dispożizzjoni.

38. Ġie miżmum fil-ġurisprudenza tagħna li d-dispożizzjonijiet fil-Kodiċi Ċivili li jirregolaw l-istitut tal-enfitewsi huma prinċipalment mudellati fuq dawk tal-Kodiċi taż-Żewġ Sqallijiet (ara f'dan is-sens **Henry Cole et vs. Paolo Grixti**, Appelli Kummerċjali, 23 ta' Novembru 1962¹⁸). Dan minkejja li Dingli, fin-notamenti tiegħu, niżżel il-kelma «nil» f'dejn bosta mid-dispożizzjonijiet relattivi. Ta' min wieħed isemmi li differenza markata bejn il-liġi tagħna u dik li kienet imperanti fir-Renju taż-Żewġ Sqallijiet kienet li taht il-liġi tagħna, ma kien hemm ebda obbligazzjoni fuq l-enfitewta li jwettaq miljoramenti fil-fond. Din kienet obbligazzjoni li setgħet tiġi miftehma kontrattwalment bejn id-direttarju u l-enfitewta. Min-naħa l-oħra, taht il-liġi barranija, l-enfitewta kien b'liġi obligat li jwettaq miljoramenti fil-fond enfitewtiku (ara b'approfondiment ta' din il-materja d-deċiżjoni **Romeo Giulia Fenech Pace et vs. Francis Sciberras**, Appell Superjuri, 29 ta' Jannar 1965)¹⁹.

39. Kittieb li tratta f'dettall dwar l-enfitewsi taht il-liġi taż-Żewġ Sqallijiet kien **Duscio**. Huwa fisser ruħu hekk dwar in-natura tad-diversi miljoramenti li jistgħu isiru fil-fond enfitewtiku:

A conoscersi intanto di qual natura siano i miglioramenti, ch'è coattivamente tenuto l'enfiteuta effettuare nel fondo, a

¹⁸ Kollezz. Vol. XLVI. i. 515.

¹⁹ Kollezz. Vol. XLIX. i. 148.

senso dell'art. 1678, c'è d'uopo passare a rassegna le varie sorti di possibili miglurie secondo le romane leggi. Tre classi si annoverano ivi, bonificamenti necessari, utili o voluttuosi. Erano qualificati miglioramenti, o con proprietà di voci, spese necessarie, quelle che una volta trascurate, producevano probabilmente il deperimento, o per lo meno la deteriorazione d'un'immobile... Venivano reputate quindi miglurie necessarie gli arginamenti per divergere la corrente d'un fiume, o per impedire la corrosione delle acque in un podere, la ristaurazione dei vetusti edifici, ed il surrogare alberi a quei che fossero già ammortiti... Seguivan le spese utili che davano causa ad un'altra specie di bonificamenti. Erano reputati di tal qualità, quelli che miglioravano il fondo conferendogli la capacità a retribuire una rendita maggiore ... come per esempio, allorquando impiantavasi un vignetto novello nel fondo, od al casamento si aggiungeva una bottega, od una osteria... Chiudevano la schiera le spese di lusso o voluttuose, che conferivano una bella apparenza, eleganza e forbitezza al fondo, senza aumentare le fruttosità...²⁰

40. Il-ġurisprudenza tagħna wkoll issegwi l-istess passi. Fid-deċiżjoni **Sacerdot Filippo Bonnici vs. Padre Pio Mamo, O.M.C. noe** (Prim'Awla, 30 ta' Ġunju 1948²¹) intqal:

Illi mhux ozjuż li jingħad li “*stricto jure*” u loġikament bejn l-obbligazzjoni tal-konservazzjoni u r-riparazzjoni li minnha jitnisslu spejjeż u l-obligu tal-miljoramenti li huma wkoll jimpurtaw spejjeż fil-ħaġa enfitewtika, hemm differenza; il-ġħaliex jekk dak li jintnefaq taħt l-ewwel obligu mhux per sè miljorament, in kwantu li mingħajrhom il-ħaġa tispicċa, daww invece li jidhlu taħt it-tieni obligu, in kwantu jippresupponu li l-ħaġa tkun ġiet konservata qabel ma jkunu saru, bihom l-istess ħaġa tkun saret aktar prezzjuża, u allura jkunu fil-veru każ miljoramenti, il-ġħaliex, jekk ma jservux għall-konservazzjoni tagħha, fil-fatt jawmentawha, jakkrexxuha, ikunu utili għaliha in kwantokkè jirrenduha ta' valur aqwa.

41. Il-prinċipju li l-miljoramenti jgħaddu favur id-direttarju huwa wieħed ta' applikazzjoni mifruxa fil-liġi kontinentali dwar l-enfitewsi, u huwa bażat fuq il-prinċipju aktar ġenerali tal-aċċessjoni: «... *in caso di devoluzione se le miglurie che sono di esclusiva proprietà dell'enfiteuta passano al padrone diretto, costui le raccoglie come accessioni al fondo, e così le riceve con quelle impressioni*

²⁰ Trattato della Enfiteusi (Catania, 1852), §120.

²¹ Kollezz. Vol.XXXIII.ii.299.

*che le accompagnano»*²². U għall-istess miljoramenti l-enfitewta ma jkollu ebda jedd ħlief fejn l-enfitewsi tkun intemmet minħabba t-tgħarriq tal-fond jew in-nuqqas tal-ħlas taċ-ċens²³. Ġie wkoll deċiż, dwar fejn ikun hemm jedd għal kumpens għall-miljoramenti, illi:

...għalhekk il-konvenut huwa obligat li jirrilaxxa, oltri l-fond, anki l-miljoramenti li seta' għamel fih; b'dan però li jibqa' preżenti fih id-dritt li jitlob kontra l-instanti l-prezz tagħhom, mingħajr, in kawlta tad-dritt tiegħu, ma jkun jista' jżomm il-fond jew il-miljoramenti, u mingħajr ma jkun jista' jopponi dak il-kreditu bħala kompensazzjoni tad-debitu tiegħu għall-kanoni u danni dovuti minnu²⁴

42. Minn dana kollu il-Qorti tasal għall-konklużjoni li l-miljoramenti li jgħaddu favur id-direttarju mal-estinzjoni tal-enfitewsi huma dawk kollha li jkunu magħqudin mal-fond enfitewtiku b'mod li dawn ma jistgħux ikollhom eżistenza separata u awtonoma minnu. Fi kliem ieħor, il-miljoramenti li jgħaddu favur id-direttarju huma dawk li jaċċedu mal-fond enfitewtiku billi jitqiesu biss aċċessorji tiegħu, billi jkunu ingħaqdu jew saru ħaġa waħda miegħu²⁵.

43. Il-Qorti jidhrilha li liċenzi u permessi li jkunu ingħataw favur il-fond enfitewtiku jistgħu jitqiesu bħala miljoramenti ta' dak il-fond, b'differenza importanti.

44. Jistgħu hekk jitqiesu għaliex liċenzi u permessi mogħtija minn awtoritajiet pubbliċi jew entitajiet pubbliċi oħrajn li jippermettu l-eżerċizzju ta' attività regolata partikolari huma lkoll atti li jwasslu għat-tgawdija aħjar tal-fond li jkun munit bihom, u għalhekk jistgħu u għandhom jitqiesu bħala miljoramenti «utili» skont id-definizzjoni mogħtija aktar kmieni f'din is-sentenza. Hekk ukoll liċenza jew permess huma solitament marbuta mal-fond li dwarhom ikunu ingħataw b'mod li ma jistax ikollhom eżistenza separata jew awtonoma minn dak il-fond. Fi kliem ieħor, anki meta dik il-liċenza jew permess ikun inħareġ f'isem persuna partikolari, ma huwiex solitament permissibbli (u ċertament ma ġiex muri

²² **Giordano**, Comento sulle Leggi Civili del Regno delle Due Sicilie (Napoli, 1855), Vol.VII, art.1690, pġa.132.

²³ Artikolu 1523(1) tal-Kodiċi Ċivili.

²⁴ **Wisq Rev. Monsinjor Angelo Micallef vs. Avv. Dr. Arturo Valenzia et noe**, Prim'Awla, 4 t'Ottubru 1958 – Kollezz. Vol.XLII.ii.1115.

²⁵ Artikolu 566 tal-Kodiċi Ċivili.

mod'ieħor f'dan il-kaŒ) li dik il-persuna tista' taqbad u tbiddel hi l-fond li dwaru jkun inħareġ dak il-permess jew dik il-liċenza.

45. Biss però, kif sejjer jingħad, hemm distinzjoni importanti bejn miljoramenti konsistenti minn liċenzi jew permessi u miljoramenti oħrajn li huma aktar tradizzjonali fil-kuntest tal-liġi ċivili.
46. Huwa fatt li liċenzi u permessi huma atti tal-awtorità pubblika u bħala tali ma jirrivestux fihom il-karattru ta' libera disponibilità li solitament ikollhom benefikati oħrajn li jkunu saru mill-enfitewta, u li dwarhom l-enfitewta jkollu d-dritt illimitat ta' disponibilità. Dan però ma jfissirx illi dawn ix-xorta ta' miljoramenti ma jitqiesux bħala tali, la darba l-effett tagħhom huwa li jawmentaw il-valur u l-użu tal-fond enfitewtiku. Għalhekk, bħal kull miljorament, huwa mistenni li jgħaddi favur id-direttarju mat-tmiem tal-enfitewsi. Fir-raba' eċċezzjoni tagħhom, il-konvenuti jisħqu li din il-liċenza hija marbuta mal-persuni biss u kull trasferiment tal-liċenza jeħtieġ l-awtorizzazzjoni tal-awtorità relattiva. Dan jista' jkun minnu (anki jekk ma ġiex ippruvat), iżda ma jfissirx li l-liċenza mhux miljorament li taċċedi mal-fond. Ifisser biss li t-trażlazzjoni ta' dak il-miljorament ma jseħx jekk l-awtorità pubblika topponi, iżda fin-nuqqas ta' dik l-oppożizzjoni, l-enfitewta huwa fid-dmir li jgħaddi dak il-miljorament lid-direttarju.
47. Imbagħad fil-ħames eċċezzjoni, il-konvenuti jgħidu li l-atturi se jibbenefikaw minn negozju tagħhom indebitament jekk jithallew jieħdu sehem mil-liċenza. Iżda ebda prova fir-rigward ma tressqet u għalhekk din l-eċċezzjoni qed tiġi respinta wkoll.
48. Iżda dan il-miljorament partikolari, i.e. il-liċenza tal-pompa, ma jidhirx li inkisbet jew saret mill-enfitewta, iżda mid-diversi operatori tal-pompa li magħhom id-direttarji m'għandhom ebda relazzjoni ġuridika.
49. Fil-fehma tal-Qorti dan il-fatt ma jvarjax mill-konklużjoni illi l-liċenza għaddiet, flimkien mal-fond enfitewtiku, għand id-direttarji mat-tmiem tal-enfitewsi. Għalkemm l-operatori ma kellhom ebda relazzjoni ġuridika mad-direttarji, huwa fatt li dawn kienu biss detenturi tal-fond, u kull detentur iżomm il-fond f'isem

ħaddieħor, f'dan il-każ f'isem l-enfitewta²⁶. Kif jispjega **Baudry Lacantinerie**: «...essi non possiedono, chi possiede è colui di cui essi sono i rappresentanti il quale possiede per mezzo loro...»²⁷.

50. Għalhekk dak li nkiseb mid-detentur tal-fond inkiseb f'isem l-enfitewta u b'hekk jintlaqat mill-obbligazzjonijiet tal-enfitewta. Li ma kienx hekk, kien ikun faċili għal kull enfitewta li jeludi l-obbligazzjonijiet tiegħu taħt l-artikolu 1506 u 1521 tal-Kodiċi Ċivili sempliciment billi, per eżempju, jiddelega t-tgawdija tal-fond enfitewtiku lil inkwilin jew xi detentur ieħor.
51. Għalhekk il-Qorti qed tasal għall-konklużjoni li l-liċenza tal-pompa, bħall-fond enfitewtiku li fuqu hija mibnija l-istess pompa, għadda favur il-kontendenti flimkien mal-istess fond hekk kif intemet il-konċessjoni enfitewtika in kwistjoni.
52. Jonqos li jitqies in-negozju li kien ġestit mill-konvenuti mill-istess pompa. Dwaru, il-Qorti qed tasal għall-konklużjoni diversa.
53. Dawk il-jeddijiet li jikkomponu negozju attiv, magħruf fil-lingwaġġ ġuridiku bħala «azjenda» (*going concern*), huma effettivament kumpless ta' jeddijiet ilkoll ta' natura kummerċjali li huma miftuma u awtonomi mill-jeddijiet fuq immobbli li jistgħu ikunu (u jistgħu ma jkunux) jakkumpanjaw l-istess azjenda. F'tali kumpless ta' jeddijiet kostitwenti l-«azjenda», wieħed jista' jsib fosthom il-jedd tal-avvjament, kif ukoll il-jedd għall-marki u sinjali tal-kummerċ, merċe u ħwejjeġ oħra li minnhom huwa effettivament kompost in-negozju. Kif jgħid tajjeb **Vivante**, l-avvjament huwa wieħed mill-elementi essenzjali tal-attiv ta' azjenda kummerċjali. Huwa jispjega l-azjenda bħala «*l'aspettativa di lucri futuri, fondata sopra i due precedenti di cose e di diritti, e specialmente sull'assortimento delle merci, sul nome, sull'insegna, sulla posizione locale che serve di richiamo ai vecchi e ai nuovi clienti, sull'abilita' dei commessi, sulle pratiche tradizionali di correntezza, di fido, di piccoli servizi. Questo terzo elemento (l-avvjament) non ha una vita propria ed autonoma, perche' non si puo' concepire l'avviamento se*

²⁶ Artikolu 2118 tal-Kodiċi Ċivili.

²⁷ Trattato Teorico Pratico di Diritto Civile: Della Prescrizione, §265.

non e' in connessione con un'azienda materialmente costituita; pero' ne forma l'elemento essenziale. Senza l'acquisto, la vendita, la donazione, la costituzione in dote dell'avviamento non puo' dirsi acquistata, venduta, donata, costituita in dote l'azienda; l'acquisto dell'avviamento e' necessario per dare all'acquirente dell'azienda il titolo di continuatore, di successore dell'azienda; l'acquisto delle merci, del macchinario, dei crediti, o anche di tutti tre questi elementi non basterebbe a fare dell'acquirente il successore, il continuatore del precedente proprietario»²⁸.

54. Konformement, il-ġurisprudenza tagħna wkoll irritereniet illi: *“L'azienda commerciale comprende le cose corporali, i diritti e l'avviamento appartenenti ed inerenti al commercio di cui si tratta, e fra i diritti va compresa anche la licenza che fosse richiesta dalla legge per l'esercizio di detto commercio»²⁹.* Għalhekk huwa manifest li azjenda hija ta' mobbli.

55. Għaliex hija ta' mobbli, u tibqa' mobbli matul il-ħajja tagħha, ma ta' tcedix għall-fond enfitewtiku u konsegwentement ma tistax titqies bħala «miljorament» għal dak il-fond. Kemm hu veru, dik l-azjenda tista' liberament tiġi rilokata u kondotta minn post ieħor, u b'hekk titqies ta' proprjetà tal-kummerċjant li jwettaqha. Isegwi minn dan kollu li dak in-negozju ma jgħaddix favur id-direttarji sempliċiment għaliex tintemm l-enfitewsi li tolqot il-fond li minnu dak in-negozju jkun qed jiġi eżerċitat.

56. Dan kollu għalhekk iwassalna għall-konklużjoni illi l-liċenza tal-pompa u l-fond li fuqha tinsab mibnija dik l-istess pompa huma tassew proprjetà komuni tal-kontendenti, iżda n-negozju li kien jitwettaq mill-istess fond jappartjeni biss lill-konvenuti.

Ikkunsidrat:

²⁸ Trattato di Diritto Commerciale, Vol.III, §840.

²⁹ **Paolo Sapienza vs. Francesco Pace** (Appell Kummerċjali, 1 ta' Ġunju 1921 – Kollezz. Vol.XXIV.i.1127). Ara wkoll **Francesco Portanier pro et noe vs. Giorgio Portanier et** (Kummerċ, 14 ta' Diċembru 1939 – Kollezz. Vol.XXX.iii.460) u **Luigi Mifsud vs. Leone Gambin** (Appell Kummerċjali, 6 ta' Marzu 1944 – Kollezz. Vol.XXX.i.517).

57. Issa li ġie stabbilit illi (i) il-kwistjoni bejn il-kontendenti għandha titqies taħt il-liġi tal-komproprietà, u (ii) li l-immobbli u l-liċenza iżda mhux in-negozju huma komuni bejn il-kontendenti, imiss li naraw x'inhuma l-konsegwenzi tal-fatt li l-konvenuti żammew f'idejhom ad esklużjoni tal-komproprietarji l-oħrajn it-tgawdija tal-ġid komuni.

58. L-artikolu 491 tal-Kodiċi Ċivili jistabbilixxi bħala regola li:

Kull komproprietarju jista' jinqeda bil-ħwejjeġ in komun, basta -
(a) li jinqeda bil-ħaġa skont id-destinazzjoni tagħha kif stabbilita bl-użu;
(b) li ma jinqediex bil-ħaġa kontra l-interess tal-komunjoni, jew b'mod li ma jhallix lill-komproprietarji l-oħra jinqdew biha in komun skont il-jeddijiet tagħhom.

59. Il-konvenuti, bħala komproprietarji tal-art in kwistjoni u tal-liċenza tal-pompa, kellhom il-jedd li jużaw mill-ġid komuni, diment illi dan isir skont id-destinazzjoni stabbilita mill-użu, u diment li dak l-użu ma jmurx kontra l-interess tal-komunjoni jew ma jkunx b'mod li jeskludi lill-komproprietarji l-oħrajn milli jużaw mill-ħaġa skont il-jeddijiet tagħhom.

60. F'wieħed mill-volumi pubblikati mill-**Imħallef Giuseppe Cremona** insibu dan il-kumment fir-rigward ta' fattispeċi simili għal dawk li għandha quddiemha l-Qorti:

Il compossessore di un immobile comune, che lo occupa per propria abitazione, non può essere qualificato come intruso nè come detentore senza titolo; giacchè il suo titolo è la stessa compartecipazione alla proprietà.
Da tal principio però non segue che tale compossessore abbia il diritto di abitare la casa comune con pregiudizio degli altri consorti e loro malgrado, e con privare costoro dell'utile, che in difetto di tale occupazione, avrebbero eglino ritratto dalla cosa comune, in ragione della loro quota di compartecipazione; perchè il diritto di preferenza, quando trattasi di comunione di beni, emana dalla posizione del condomino verso qualunque persona estranea, ma non può pregiudicare i rapporti d'interesse, che esistono tra' comproprietarj l'uno verso l'altro.
Sebbene giusta l'opinione di autori, uno dei socj che abita la cosa comune, quando questa non è solita locarsi, non è tenuto di pagare le quote del fitto agli altri consocj, perchè *utitur jure suo* ... pure parlando di comunione,

soggiungono, che ciò avrebbe luogo finchè dagli altri consorti, non è il consorte che occupa la casa costituito in mora...

Quindi l'opinione di questi Dottori deve necessariamente intendersi applicabile al caso, in cui uno dei consorti avesse abitato la casa comune pacificamente senza opposizione e senza alcuna convenzione; nel quale caso egli non può essere ricercato dagli altri consorti al pagamento del fitto per il tempo che avesse in tal modo abitato la casa – condizione la quale viene a cessare dal momento in cui, per opposizione degli altri consorti, egli viene messo in mora. (P.A. 29 aprile 1873, *Micallef c. Borg*, v. *infra* all art.190, *hic*, e in senso conforme P.A. 9 aprile 1881, *Muscat c. Vella*, vol. IX, 391, col.2a, in pr.).³⁰

61. Prinċipju dan li ġie applikat f'deċiżjonijiet oħrajn oltre dawk ċitati fil-bran riprodott (ara, per eżempju, **Rosanna Cachia vs. Emmanuele Sciberras**, Prim'Awla, 8 ta' Jannar 1953³¹). U fid-deċiżjoni **Giovanni Bonavia vs. Carmelo Bonavia et** (Appell Superjuri, 19 ta' Frar 1951³²) ingħad:

Illi l-appellanti jsostnu li bir-reċess ta' l-attur appellat minn negozju agrikolu komuni ma saret ebda diviżjoni, u l-affarijiet li kien hemm baqgħu komuni, u bħala komproprietarji kellhom id-dritt kollu li jagħmlu użu minnhom (art.528 tal-Kodiċi Ċivili). In bażi għal dina d-dispożizzjoni tal-liġi ġie infatti deċiż li l-komproprietarju li jikkupa fond komuni ma għandux iħallas kera sakemm ma jkunx ġie interpellat biex jagħmel hekk (ara sentenza ta' dina l-Qorti tal-25 ta' Frar 1946, in re "Bugeja vs. Saċ. Saydon et", Kollezziġi Vol. XXXII, Parte I, paġ. 368). Ir-raġuni ta' l-istess dispożizzjoni tal-liġi tinsab espressa f'sentenza oħra ta' dina l-Qorti, li kienet allura presjeduta mill-istess Sir Adriano Dingli, mogħtija fil-25 ta' April 1892, in re "Diacono vs. Diacono" (Kollez. Vol.XIII, paġ. 186), u li qalet hekk:- "Nè giova all'attore di dire che il convenuto dovesse pagare fitto perchè colla sua occupazione della detta casa impediva gli altri di servirsene, o perchè egli era l'amministratore nell'interesse comune; poichè non si può dire impedito di servirsi di una cosa occupata da altri chi non ha mai espresso o dato segno di volontà di farne uso, e l'acquiescenza dei consorti, protratta per tanti anni, nell'occupazione della detta casa dal convenuto, con scienza loro e sotto i loro occhi, importava la loro approvazione del fatto suo anche come amministratore"

³⁰ Raccolta della Giurisprudenza sul Codice Civile (Malta, 1936), pgi.529-531.

³¹ Kollez. Vol.XXXVII.ii.612.

³² Kollez. Vol.XXXV.i.15.

62. Fil-każ odjern, il-konċessjoni enfitewtika intemmet fil-5 ta' Lulju 2016, u f'dak l-istess xahar il-konvenuti ipproċedew b'talba ġudizzjarja għad-diviżjoni tal-art in kwistjoni. Xi xhur wara, l-attur ressaq din il-kawża, li ma jidhirx li kienet preċeduta minn xi interpellazzjoni.
63. Issa l-ġid komuni li dwaru saret din il-kawża ma jistax jitqies bħala xi ġid li ma kienx solitament jintuża mill-komproprjetarji. Anzi l-provi juru li dak il-ġid kien qiegħed irendi lill-komproprjetarji ċens, li huwa frott ċivili. Isegwi minn dan illi l-okkupazzjoni kontinwata mill-konvenuti ta' dan il-ġid komuni, anki jekk seħħ b'titolu ta' komproprjetà, wassal biex effettivament ċaħħad lill-komproprjetarji l-oħrajn mid-dritt li huma wkoll jieħdu utili mill-ġid komuni, u għalhekk l-użu li sar mill-konvenuti huwa bi ksur tal-liġi għaliex ma jħarisx l-artikolu 491.
64. Il-konsegwenza tal-użu minn komproprjetarju li ma jsirx skont l-artikolu 491 huwa li dan iħallas indennizz lill-komproprjetarji l-oħrajn.
65. L-attur iżda ma ressaq assolutament ebda prova sabiex jissostanzja t-talba tiegħu għal dan il-kumpens, b'mod li l-Qorti hija kważi sajma għal kollox minn kull element probatorju sabiex tasal biex tillikwida dak il-kumpens.
66. Konxju minn dan in-nuqqas, fl-udjenza tas-17 ta' Marzu 2025 l-attur talab il-ħatra ta' perit tekniku. Talba li ġiet miċħuda mill-Qorti f'dik l-udjenza stess, la darba t-tħassir tas-sentenza tal-15 ta' Diċembru 2022 gābet lill-partijiet fl-istess stat li kienu jinsabu fih qabel l-għoti ta' dik is-sentenza, i.e. bl-istadju tal-provi magħluq u jonqos biss li tingħata s-sentenza. It-tħassir tas-sentenza tal-15 ta' Diċembru 2022 ma wassalx biex jinfetaħ mill-ġdid l-istadju tal-provi; din il-konsegwenza kienet issegwi biss kieku ġiet ordnata mill-Qorti tal-Appell fis-sentenza riċensjuri tagħha. Iżda dan ma kienx il-każ.
67. Il-fatt li fit-talbiet dedotti fir-rikors ġuramentat l-atturi talab il-likwidazzjoni tal-kumpens xieraq «inkluż bil-ħatra ta' periti nominandi» ma jgħin xejn lill-attur, billi l-periti ġudizzjarji jistgħu biss jiġu nominati biex jagħtu l-fehmiet tagħhom dwar punti tekniċi waqt il-kors tal-kawża u mhux fis-sentenza finali. Il-ħatra ta' perit fis-sentenza finali ssir biss għal skop ta' sorveljanza u mhux biex jingħataw

fehmiel. Ir-raġuni għal dan huwa li l-fehmiel ta' perit tekniku jiġu meħtieġa mill-Qorti sabiex jassistuha fil-formazzjoni tal-konvinċiment tagħha u għalhekk wisq loġikament għandhom jippreċedu l-mument meta dak il-konvinċiment jiġi iffurmat u manifestat permezz tal-prolazzjoni tas-sentenza. Barra minn hekk, dawk il-fehmiel għandhom ikunu soġġetti għall-iskrutinju tal-kontendenti permezz tal-eskussjoni kif ukoll permezz tal-impunjazzjoni bil-mezz tal-ħatra ta' periti addizzjonali, li lkoll huma atti li jistgħu jitwettqu biss waqt il-kors tal-kawża u mhux wara li din tkun intemmet. Kif ġie ritenut fid-deċiżjoni **Negte. Giuseppe Farrugia nomine vs. John Ellis** (Appell Superjuri, 14 ta' Diċembru 1925³³):

Ora è evidente che le prove giudiziali devono, per l'oggetto a cui tendono, essere preordinate alla pronuncia della Corte che è chiamata a fondarvi sopra il proprio giudizio, e non possono ricevere alcuna efficacia se sono prodotte dopo che la decisione è profferita...

Come tutte le altre prove che spiegano il loro valore soltanto nel caso in cui esse contribuiscono a formare la convinzione del giudicante, che può non attendervi quando non lo persuadono, non diversamente è di legge espressa ... che la Corte non è astretta a conformarsi al parere dei periti contro la propria convinzione. Essa non può quindi abdicare a questa sua facoltà di non essere guidata dall'opinione peritale rinviando la presentazione della relazione tecnica a dopo il profferimento della sentenza e fondandovi sopra il proprio giudizio irrevocabile.

Alle stesse conclusioni si giunge ove si esamini il modo in cui la prova per mezzo di perito si svolge secondo la legge Tale facoltà di critica del rapporto peritale e di appello a periziori non possono essere espletate ove la perizia venga costituita nella sentenza finale

68. L-uniku prova li l-Qorti għandha fl-atti tirreferi għaċ-ċens li kien pagabbli mill-enfitewta lid-direttarji fix-xhur qabel skadiet l-istess enfitewsi, fl-ammont ta' €97.84 għal tliet xhur. Dan l-ammont ġie fis-seħħ mal-proroga tal-enfitewsi, li seħħet fis-sena 1991. Il-Qorti jidhrilha li dan l-ammont, la ġie ffissat fis-sena 1991, għandu jiġi aġġustat skont l-indiċi tal-inflazzjoni għas-sena 2016, biex b'hekk jiġi li f'sena waħda l-ammont totali dovut huwa ta' €700 fis-sena.

³³ Kollezz. Vol.XXVI.i.356.

69. Il-Qorti tifhem li dan l-ammont aktarx huwa insuffiċċjenti għaż-żmien tal-lum, u ma jirriflettix it-tgawdija u l-utili reali tal-fond in kwistjoni. Però kien id-dmir tal-attur li jgħib prova tal-valur ta' dik it-tgawdija u l-utili relattiv, u m'għandhix tkun din il-Qorti li tissupplixxi hi għan-nuqqas ta' provi billi tivvinta l-figuri u ċ-ċifri hi. U proprju jingħad «tivvinta», għaliex fl-assenza ta' provi kwalsiasi dwar l-aspett tal-kumpens pretiż mill-atturi, kull tentattiv li tista' tagħmel il-Qorti sabiex tirrikostruwixxi dan il-kumpens ma jistax ħlief ikun invenzjoni, billi l-atti ma jgħidu assolutament xejn fir-rigward. Kif intqal fid-deċiżjoni riċenti **Edgar Gili et vs. Anthony Tonna** (Appell Superjuri, 26 ta' Novembru 2024):

Il-Qorti tqis li meta wieħed jitlob kumpens għat-telf ta' kera, huwa jrid iressaq prova tat-telf tal-kera, jiġifieri kemm il-prova tal-valur tal-kiri tal-post, u kif ukoll prova tal-possibbiltà ta' kirjiet matul iż-żmien li għalih jintalab il-kumpens. Tassew, in-norma hi li l-qrati tagħna jallokaw biss danni għat-telf ta' dħul minn kirjiet meta tingab prova konkreta li l-postijiet tassew setgħu jinkrew u wkoll prova li għal dak il-perjodu kollu li għalih ikunu ntalbu d-danni, kien hemm xi ħadd li kien sewwasew interessat li jikri dawk il-postijiet...

70. Terġa' u tgħid fil-każ ċitat il-Qorti tal-Appell ukoll kellha diffikultà biex tasal għal-likwidazzjoni tal-kumpens, la darba ma tressqux provi ċari u konkreti dwar dan l-aspett. Iżda setgħet tasal għal fehma tagħha abbażi ta' rapporti peritali li kienu fl-atti, anki jekk kienu kemmxejn antiki. Iżda fil-każ li għandha quddiemha din il-Qorti, ma hemm assolutament ebda prova ħlief l-ammont ta' ċens li kien qed jitħallas, u għalhekk huwa fuq dak biss li din il-Qorti tista' timxi.

71. L-attur talab dan il-kumpens għaż-żmien li fih il-konvenuti okkupaw il-ġid komuni. Peress illi mill-atti jidher li l-konvenuti għadhom sallum jokkupaw dan il-ġid komuni, il-Qorti sejra tillikwida l-kumpens in kwistjoni sallum. Dan iġib is-somma ta' €1,575³⁴. Naturalment, kull kumpens li jista' jkun dovut lill-attur għaż-żmien li ġej wara din is-sentenza se jibqa' riżervat lilu *si et quatenus*.

72. Għaldaqstant il-Qorti qiegħda taqta' u tiddeċiedi din il-kawża billi:

³⁴ €700 per annum x 9 snin /4

- (i) tilqa' t-tielet u s-sitt eċċezzjonijiet tal-konvenuti;
- (ii) tiċċad it-tieni, ir-raba' u l-ħames eċċezzjonijiet tal-konvenuti;
- (iii) tipprovdi dwar l-ewwel talba tal-attur billi tiddikjara li l-proprjetà konsistenti fil-pompa tal-fuel bl-isem ta' 'Dad's Service Station & Car Wash' liċenzjata u b'servizzi u bini anċillari magħha, fil-passat bl-isem ta' 'Shell Service Station', fi Triq il-Mosta, San Pawl il-Bahar, kif ukoll l-art kollha ta' kejl ta' aktar minn elf u tliet mitt metru kwadru (1,300m²), liema art qabel kienet magħrufa tal-Erbgħa Mwieżeb, oriġinarjament proprjetà ta' Joseph Sant, inkluż bil-miljoramenti kollha li saru fiha huma proprjetà assoluta tal-partijiet, in kwantu l-attur għandu sehem ta' kwart ($\frac{1}{4}$) indiviż, il-konvenuti għandhom sehem ta' nofs ($\frac{1}{2}$) indiviż, u l-kjamati fil-kawża għandhom bejniethom is-sehem ta' kwart ($\frac{1}{4}$) indiviż, iżda tiddikjara li n-negozju ġestit mill-istess ġid komuni huwa tal-konvenuti biss;
- (iv) tipprovdi dwar it-tieni talba billi tiddikjara li b'effett mill-5 ta' Lulju 2016, il-konvenuti okkupaw l-imsemmija art esklussivament għalihom a skapitu tal-attur;
- (v) tipprovdi dwar it-tielet talba billi tiddikjara u tordna li l-attur għandu jiġi kkompensat għal sehm ta' kwart ($\frac{1}{4}$) indiviż mill-istess proprjetà, u dan għall-perjodu kollu li l-konvenuti jibqgħu hekk jokkupaw l-imsemmija proprjetà a skapitu tal-attur bħala komproprietarju tal-istess;
- (vi) tipprovdi dwar ir-raba' talba billi tillikwida l-kumpens spettanti lill-attur skont il-provi akkwiziżi għall-okkupazzjoni tal-ġid komuni mill-konvenuti b'effett mill-5 ta' Lulju 2016 sallum fis-somma ta' elf ħames mija ħamsa u sebgħin Ewro (€1,575);

- (vii) tikkundanna lill-konvenuti jħallsu din is-somma lill-attur bl-imgħax legali³⁵ millum sal-jum tal-ħlas effettiv;
- (viii) tordna li l-ispejjeż tal-kawża, kompriżi dawk relatati mas-sentenza parzjali mogħtija fil-5 ta' Diċembru 2017, jithallsu in kwantu għal terz ($\frac{1}{3}$) mill-attur u in kwantu għal żewġ terzi ($\frac{2}{3}$) mill-konvenuti.

Onor. Mark Simiana, LL.D

Imħallef

Deputat Reġistratur

³⁵ Għalkemm fir-rikors ġuramentat m'hemmx talba għall-imgħax, il-Qorti xorta tista' tordna l-ħlas tiegħu, skont ġurisprudenza prevalenti (ara f'dan is-sens **Costantino Abela vs. George Azzopardi**, Appell Superjuri, 7 t'Ottubru 2005; **Crocifissa sive Christine Abela et vs. Valletta Gateway Terminals Limited et**, Appell Superjuri, 30 ta' Novembru 2022; **Jeffrey Farrugia vs. Melvyn Mifsud**, Appell Superjuri, 8 ta' Jannar 2024).